

L-ISTATWA TA' SAN ĠUZEPP

f'gheluq il-25 sena mill-wasla tal-Bradella l-Ġdida u f'gheluq il-50 sena mill-induratura ta' l-istatwa

Kitba ta' Carmen Lia B.Ed. (Hons.), B.A.

Sinjal ta' festa f'Hal Kirkop f'għieh San Ġuzepp, tidher sa mill-1684. Kienet festa skond l-istil ta' dak iż-żmien, minghajr purċissjonijiet bil-banda u minghajr loghob tan-nar. Il-festa, id-devozzjoni u l-purċissjoni solenni kif nafuha llum f'għieh San Ġuzepp, bdiet fit-tieni nofs tas-seklu dsatax meta bhala Kappillan ta' Hal Kirkop lahaq Dun Ġuzepp Barbara D.D. (1839-1932), imlaqqam iċ-“Ċenaklu”¹ jew kif kien maghruf fl-ahhar żmien ta' hajtu bhala “Il-Kappillan ix-Xih”². Għall-bidu li sar qassis kien iservi fil-parroċca ta' Hal Ghaxaq, iżda mbagħad fl-1876 l-Arċisqof ta' Malta Mons. Carmelo Scicluna tah il-pussess bhala l-hmistax-il Kappillan ta' Hal Kirkop (1876-1932), fl-età ta' 37 sena. Dun Ġuzepp Barbara kien devot kbir ta' San Ġuzepp li tiegħu kien iġib ismu, hekk li ried jibda jagħmillu festa. Ta' min isemmi wkoll li dan il-Kappillan kien ġej minn Hal Ghaxaq, rahal fejn kien diġà jeżisti l-partit sekondarju ta' San Ġuzepp.

Bejn l-1850 u l-1900, id-devozzjoni lejn San Ġuzepp kienet qawwija hafna f'Malta. San Ġuzepp, il-patron tal-haddiema, tpoġġa bhala Patron tal-Knisja Universali. Harġet l-idea illi l-organizzazzjoni ta' haddiema tista' tkun ukoll grupp li bhala kult tiegħu jkollu lil San Ġuzepp. Il-popolarità ta' San Ġuzepp bhala simbolu reliġjuż għall-haddiema kibret għaliex wara l-1850 f'Malta twaqqfu erba' fratellanzi ġodda f'għieh San Ġuzepp; sar il-patron ta' tliet parroċċi ġodda u l-patron sekondarju ta' erba' ohra; żewġ parroċċi ohra wkoll kellhom partiti sekondarji tal-festa ta' San Ġuzepp bhala l-Qaddis onorat iżda dawn tkissru wara l-1935.

F'Hal Kirkop, id-devozzjoni lejn San Ġuzepp inzerghet fit-tieni nofs tas-seklu dsatax iżda komplet tikber u tissahhah matul iż-żmien. Bil-hidma tal-fratelli fl-1886 infetah Każin maghruf bhala ta' San Ġuzepp. Il-laqgħat tal-fratelli kienu fuq suġġetti tal-knisja u kienu jiehdu hsieb il-festi ta' ġewwa ta' San Ġuzepp. Aktar tard, inkera post fi Piazza Maggiore u sar l-ewwel Każin soċjali tal-Ġuzeppini Koppin u kien jiehu hsieb il-festa esterna. Fl-1920, il-Każin ta' San Ġuzepp kien għadu jinsab f'numru 4 fi Piazza Maggiore u l-President kien is-Sur Spiridione Bartolo. Kien patronizzat minn haddiema ta' l-id u fil-Każin kien isir bejgħ ta' xorb alkoholiku.³

Il-Festa u l-Istatwa ta' San Ġuzepp – tinbidel il-Bradella l-Qadima fl-1975

Għaldaqstant f'Hal Kirkop, fl-10 ta' Ġunju 1878 Dun Ġuzepp Barbara waqqaf Konfraternità ġdida. L-Arċisqof Mons. Carmelo Scicluna fl-10 ta' Ġunju 1878 approva l-erezzjoni tal-Fratellanza u l-istatuti tagħha. F'Ottubru ta' l-istess sena, kienet iċċelebrata l-ewwel festa solenni kif ukoll organizzata f'għieh San Ġuzepp. Dun Ġuzepp kien iħobbha wisq lil din il-festa – iñtefa' b'ruhu u ġismu mal-festa ta' San Ġuzepp u għal hafna żmien il-festa ta' San Ġuzepp kienet maghrufa bhala l-“festa tal-Kappillan”⁴, peress li Dun Ġuzepp kien hu stess johroġ hafna mill-finanzi biex issir il-festa.

L-Istatwa ta' San Ġuzepp saret fl-1884 bil-hila u l-hidma ta' l-istess Kappillan Barbara, statwa artistika. Il-vara prezenti hija kompożizzjoni ta' kartapesta u ġibs. Fuq l-id il-leminija tax-xbieha ta' San Ġuzepp, insibu l-Bambin b'rasu mmejla għal fuq l-ispalla ta' Missieru. F'id l-ohra ta' l-ixbieha ta' San Ġuzepp insibu bastun b'giljuwa, magħmul mill-fidda. F'ras il-Bambin u San Ġuzepp hemm diademi tal-fidda.⁵ Il-bradella ta' l-1884 kienet magħmula minn injam ahmar fil-parti t'isfel tagħha u minn injam tat-tip *monogano* fil-parti ta' fuq. Il-benefattur ta' din l-Istatwa kien il-Furjaniz, is-Sur Giuseppe Agius, li kien hallas għal din l-istatwa bhala radd il-hajr lil Alla għall-grazzja kbira li qala' bl-interċessjoni ta' San Ġuzepp. L-istatwa ngabet minn Franza biex hadet post vara ohra zghira ta'



Il-bradella l-ġdida li saret 25 sena ilu mill-mastrudaxxa Ġuzeppi Galea.

San Ġuzepp li giet imbaghad moghtija lill-Knisja ta' Loreto, il-Gudja fl-1926.

Il-bradella kienet wahda sempliċi, biċċa kaxxa kwadra. Meta għadda hafna żmien il-bradella originali qdiemet u kien hemm bżonn li tinbidel. Għal diversi snin, l-istatwa kienet tintrama fuq par strippi mdawra b'biċċa drapp skura. Il-kwistjoni tal-bdil tal-bradella tqajmet sa minn qabel l-1959 għax xi fratelli kienu ilhom jiddiskutu biex jiġbru u jagħmlu bradella ġdida. Inqalghu xi ntoppi, fosthom dik li xi partitarji tal-festa titulari ta' San Anard ma ridux jaċċettaw li l-bradella tinbidel. Għalhekk waqaf kollox.

Xi żmien wara, l-Isqof iddeċieda mod iehor. F'Seduta Ġenerali li kienet saret f'Ottubru tas-sena 1959 għall-Konfratelli ta' San Ġuzepp, taht il-presidenza tal-Kappillan ta' dak iż-żmien, Dun Pawl Pace S.Th.L., reġghet tqanqlet il-kwistjoni ta' bradella xierqa għal taht il-vara mill-fratell Giuseppe Bonnici. Il-Kappillan Dun Pawl Pace fl-istess laqgħa stqarr li l-bradella kellha tkun wahda b'disinn sempliċi peress li kif qal hu "din il-bradella hija maħsuba għall-festa sekondarja u għalhekk ma għandiex tissorpassa l-bradella tat-titular".⁶ Fl-istess Seduta, Giuseppe Bonnici kien qal li d-disinn tal-bradella kien diġà tlesta u kien għand l-iskultur Ġuzeppi Buhagiar, l-istess wiehed li għamel il-bradella tat-titular u lilu kienu ngħataw istruzzjonijiet biex jillimita ruhu f'anqas lussu mid-disinn ta' din il-bradella.

Minn hawn 'il quddiem bdew taħdidiet u korrispondenza bejn il-Kurja Arċiveskovili u l-Fratellanza ta' San Ġuzepp b'Salvu Spiteri, Prokuratur u Giuseppe Bonnici (Birqni) viċi tiegħu. Kien sottomess id-disinn li sar għall-bradella l-ġdida lill-Kurja.

Sa l-1963 il-kwistjoni tal-bradella kienet għadha lura. Id-disinn wisq sempliċi u vojtt ma għoġobx lill-partitarji tal-festa ta' San Ġuzepp li riedu diżinn isbah. F'Seduta Ġenerali f'Novembru 1963, il-fratell Giuseppe Bonnici reġa' qajjem il-kwistjoni tad-disinn tal-bradella li kien sempliċi żżejjed. Il-Kappillan ta' dak iż-żmien Dun Ġuzepp Theuma kien wiegħbu li forsi 'l quddiem tiżdied xi haġa ohra biex issebbah iżjed il-bradella peress li kienet hadet wisq forma ta' kaxxa, bla ebda biċċa skultura u għalhekk ma kenitx sura ta' nies.⁷

Reġa' għadda ż-żmien u ma sar xejn. Iż-żmien itul u n-nies taqta' qalbha. Għall-aħhar tas-sittinijiet, reġa' twieled il-kuraġġ u l-biċċa xogħol tal-bradella hadha f'idejha is-Segretarju tal-Kazin Ġuzeppi Falzon (l-Isplott) li ma tantx kien jaqta' qalbu malajr. Kien bil-hidma konsistenti tiegħu u ta' ohrajn, fosthom ta' Ġuzeppi Bonnici (il-Birqni), Ġuzeppi Falzon (il-Basla) u Toni Theuma (ta' Żaċċa) li mbagħad sehhet ix-xewqa ta' kulhadd, wara li għaddeu iżjed minn erbatax-il sena.



Il-faċċata bl-arma tal-knisja li tagħha San Ġuzepp huwa patrún, merfugħa fil-pjazza.



Il-faċċata ewlenija tal-bradella fuq iż-zuntier qabel iddahhlet għall-ewwel darba fil-Parroċċa fost iċ-ċapċip tal-Ġuzeppini.



Partitarji jgħorru l-parti ta' fuq tal-bradella fuq spallejhom, hekk kif waslet ir-raħal.

Il-permess inghata mill-Kurja Arciveskovili b'Digriet iffirmit mill-Isqof Emmanuel Gerada fid-19 ta' Gunju 1973. Hekk kif hareg dan il-permess, il-partitarji bdew jigbru l-flus minghand il-partitarji. L-emigranti Koppin ma nsewx lil rahal twelidhom u taw kontribut siewi taghhom ukoll. B'hekk il-flus ingabru f'kemm trodd salib u l-holma twettqet f'qasir zmien.

Intghazel id-disinn ta' Manwel Buhagiar. Ix-xoghol kien imbaghad esegwit mill-imghallem Ġuzeppi Galea, digà maghruf ghal diversi xoghlijiet artistici mxerrdin fil-Knejjes ta' Malta, fosthom l-altar mejda ta' Hal Kirkop, l-ambone u s-sedja. Ix-xoghol ta' l-iskultura sar minn Salvu Bugeja taż-Żurrieq, maghruf biżżejjed f'dan il-qasam.

Il-bradella waslet Hal Kirkop il-Hadd, 27 ta' April 1975, ġurnata storika għall-Koppin Ġuzeppini. Dakinhar habat ukoll jum il-hruġ min-niċċa ta' l-istatwa. Bosta partitarji telqu sa minn kmieni Hal Luqa biex jammiraw dak li tant kienu thabtu ghalih. Il-bradella tgħabbiet fi trakk u l-partitarji kollha bil-karozzi ffurmaw *carcade* li ntemm fil-Pjazza tal-Knisja. Kif waslu l-pjazza, sabu tistennihom il-Banda tal-Każin u ġemgħa kbira ta' partitarji, allura wiehed jista' jahseb il-briju li sar issa li xewqa kbira bhal dik kienet saret realtà.

Induratura ta' l-Istatwa fl-1950

Fis-sena 1950 saret l-induratura ta' l-istatwa minn Lorenzo Gatt tal-Birgu. Il-ġbir għall-induratura sar mid-devoti Ġuzeppini Koppin fosthom partitarji kbar bhal Toni Theuma (ta' Żacċa) u Pawlu Debono (taċ-Ċenaklu). L-Istatwa ttiehdet il-Birgu lejn l-aħhar ġimgha ta' Mejju 1949 wara li kienet saret il-festa fl-ewwel Hadd ta' Mejju. Fl-istess okkażjoni kienu ttiehdu l-istatwi tal-Papiet Piju IX u Ljun XIII, li jintramaw fuq iz-zuntier, biex isirihom restawr wara l-herba tal-gwerra. Uħud mill-partitarji kienu jinżlu l-Birgu biex jaraw kif inhu miexi x-xoghol. L-Istatwa ttiehdet lura mill-Birgu għal nofs April 1950. Biex ingabet l-Istatwa intuża trakk li wassalha proprjetà ta' Nazzareno Attard. Għal habta ta' l-4.30 ta' wara nofs in-nhar, l-Istatwa tnizzlet Triq Valletta, Hal Kirkop, ftit 'il bogħod mill-Menhir. Hemmhekk kien hemm ġemgħa kbira ta' nies jistennew il-wasla ta' l-Istatwa. L-istatwa tpoġġiet fuq il-pedestall. Peress li l-partitarji rġiel kollha riedu jerfghu, ir-reffiegħa tbiddu kemm-il darba u nbeda marċ fost iċ-ċapċip kbir tan-nies. Kien hemm l-akkumpanjament tal-Banda San Ġuzepp ta' Hal-Għaxaq li nqalghet għal dak is-servizz mill-Każin San Ġuzepp ta' Hal Kirkop. L-istatwa għaddiet minn diversi toroq fosthom Triq Vallletta, il-Kbira, San Leonardu, San Benedettu, il-Parroċċa u l-Pjazza tal-Knisja u kien kważi dalam meta l-Istatwa tqieghdet fuq iz-zuntier u tbierket mill-Kappillan Dun Mikel Spiteri. Kif iddahhlet fil-Knisja, l-Istatwa tpoġġiet fuq il-bradella l-antika u thalliet armata sal-festa. Għal din l-okkażjoni kienu nhadmu madwar 40,000 bomba li kienu mqassma f'musketterija. Dawn inharqu minn fuq il-bjut tal-partitarji meta għaddiet l-istatwa. Dawn il-bombi nhadmu minn Albert Cachia (tal-Giżija) u Ġanni Theuma (ta' Żacċa) fost l-ohrajn. Fil-jiem ta' wara, l-istatwa tpoġġitilha biċċa drapp skura warajha, inqala' fotografu u ġibed ritratt ta' tiffkara; liema ritratt jidher f'pagna 91.⁸



L-istatwa ta' San Ġuzepp bl-induratura ta' 50 sena ilu kif kienet għadha fil-bidu tas-snin tmenin.

- ¹ Il-laqam "Ċenaklu" għadu jinsab f'Hal Kirkop għax inghata lil wahda mis-sefturi ta' Dun Ġuzepp li kienet Vincenza Debono u damet tahdem miegħu sa ma miet fl-1932.
- ² Huwa dam Kappillan ta' Hal Kirkop mill-1876 sa l-1932, jiġifieri parrokat twil ferm ta' 56 sena. Huwa miet fis-17 ta' Jannar 1932. Kien benefattur kbir tal-fratellanza San Ġuzepp.
- ³ LGO 5413/1920 Lista ta' Każini registrati fl-1920.
- ⁴ Malta Tagħna, 19 ta' Awissu 1905.
- ⁵ "Una Statua portatile di S. Giuseppe portante sul braccio destro il Bambino e colla mano sinistra tenente in bastone con giglio, l'uno e l'altro d'argento, aventi essi e il Bambino su testa un diadema d'argento."
- ⁶ Seduta Ġenerali li saret il-Hadd 11 ta' Ottubru 1959 fl-10.00 a.m. fil-Knisja Parrokkjali ta' u Matrici ta' Hal Kirkop għall-Konfratelli tal-Konfraternità ta' San Ġuzepp. Libro Consulte Confraternità di San Giuseppe di Casal Chercop. Salvatore Spiteri Segretario 3 novembre 1963.
- ⁷ Seduta Ġenerali li saret il-Hadd 6 ta' Novembru 1963 fil-Knisja għall-Konfratelli tal-Konfraternità ta' San Ġuzepp. Ibid.
- ⁸ Informazzjoni mogħtija minn Angelo Schembri u Angelo Theuma.